

*śrīḥ*  
*śrīmatē rāmānujāya namaḥ*  
*śrīmatē nigamāntamahādēśikāya namaḥ*  
*śrīsītālakṣmaṇabharataśatrughnahanumatsamēta śrīrāmacandra*  
*parabrahmaṇē namaḥ*

*śrīmadrāmāyaṇē vālmīkiyē ādikāvyaē yuddhakāṇḍē*

**॥ aṣṭapañcāśaḥ sargaḥ ॥**

*This document has been prepared by*

*Sunder Kidāmbi*

*with the blessings of*

*śrī raṅgarāmānuja mahādēśikan*

*His Holiness śrīmad āṇḍavan śrīraṅgam*

śrīḥ  
śrīmatē rāmānujāya namaḥ  
śrīmatē nigamāntamahādēśikāya namaḥ  
śrīsītālakṣmaṇabharataśatrughnahanumatsamēta śrīrāmacandra  
parabrahmaṇē namaḥ

## ॥ aṣṭapañcāśaḥ sargaḥ ॥

nīlakarṭṛkaḥ prahastasya vadhaḥ

tataḥ prahastaṃ niryāntaṃ  
dṛṣṭvā raṇakṛtōdyamam |  
uvāca sasmitaṃ rāmō  
vibhīṣaṇamarindamaḥ ॥ 6.58.1 ॥

ka ēṣa sumahākāyō  
balēna mahatā vṛtaḥ |  
āgacchati mahāvēgaḥ  
kiṃrūpabalapauruṣaḥ ॥ 6.58.2 ॥

ācakṣva mē mahābāhō  
vīryavantaṃ niśācaram |  
rāghavasya vacaḥ śrutvā  
pratyuvāca vibhīṣaṇaḥ ॥ 6.58.3 ॥

ēṣa sēnāpatistasya  
prahastō nāma rākṣasaḥ |  
laṅkāyāṃ rākṣasēndrasya  
tribhāgabalasaṃvṛtaḥ |

vīryavānastravicchūraḥ  
suprakhyātaparākramaḥ || 6.58.4 ||

tataḥ prahastaṃ niryāntaṃ  
bhīmaṃ bhīmaparākramam |  
garjantaṃ sumahākāyaṃ  
rākṣasairabhisaṃvṛtam || 6.58.5 ||

dadarśa mahatī sēnā  
vānarāṇāṃ balīyasām |  
abhisañjātaghōṣāṇāṃ  
prahastamabhigarjatām || 6.58.6 ||

khadgaśaktyrṣṭisūlāśca  
bāṇāni musalāni ca |  
gadāśca parighāḥ prāsā  
vividhāśca paraśvadhāḥ || 6.58.7 ||

dhanūṃṣi ca vicitrāṇi  
rākṣasānāṃ jayaīṣiṇām |  
pragrhitānyarājanta  
vānarānabhidhāvatām || 6.58.8 ||

jagrhuḥ pādapāṃścāpi  
puṣpitāṃstu girīṃstathā |  
śilāśca vipulā dīrghā  
yōddhukāmāḥ plavaṅgamāḥ || 6.58.9 ||

tēṣāmanyōnyamāsādya  
saṅgrāmaḥ sumahānabhūt |

*bahūnāmaśmavrṣṭiṃ ca*  
*śaravarṣaṃ ca varṣatām || 6.58.10 ||*

*bahavō rākṣasā yuddhē*  
*bahūn vānarapuṅgavān |*  
*vānarā rākṣasāṃścāpi*  
*nijaghnurbahavō bahūn || 6.58.11 ||*

*śūlaiḥ pramathitāḥ kēcit*  
*kēcit tu paramāyudhaiḥ |*  
*parighairāhatāḥ kēcit*  
*kēcicchinnāḥ paraśvadhāiḥ || 6.58.12 ||*

*nirucchvāsāḥ punaḥ kēcit*  
*patitā jagatītalē |*  
*vibhinnahrdayāḥ kēci -*  
*diśusandhānasādhitāḥ || 6.58.13 ||*

*kēcid dvidhā kṛtāḥ khadgaiḥ*  
*sphurantaḥ patitā bhuvī |*  
*vānarā rākṣasaiḥ sūraiḥ*  
*pārśvataśca vidāritāḥ || 6.58.14 ||*

*vānaraiścāpi saṅkruddhai*  
*rākṣasaughāḥ samantataḥ |*  
*pādapairgiriśṛṅgaiśca*  
*sampiṣṭā vasudhātalē || 6.58.15 ||*

*vajrasparśatalairhastai -*  
*rmuṣṭibhiśca hatā bhṛśam |*

vamañśōṇitamāsyēbhyō  
viśīrṇadaśanēkṣaṇāḥ || 6.58.16 ||

ārtasvanaṃ ca svanatām  
siṃhanādaṃ ca nardatām |  
babhūva tumulaḥ śabdō  
harīṇām rakṣasāmapī || 6.58.17 ||

vānarā rākṣasāḥ kruddhā  
vīramārgamanuvratāḥ |  
vivṛttavadanāḥ krūrā -  
ścakruḥ karmāṇyabhītavat || 6.58.18 ||

narāntakaḥ kumbhahanu -  
rmahānādaḥ samunnataḥ |  
ētē prahastasacivāḥ  
sarvē jaghnurvanaukasaḥ || 6.58.19 ||

tēśāṃ nipatatām śīghraṃ  
nighnatām cāpi vānarān |  
dvividō giriśṛṅgēṇa  
jaghānaikaṃ narāntakam || 6.58.20 ||

durmukhaḥ punarutthāya  
kapiḥ savipuladrumam |  
rākṣasaṃ kṣīprahastaṃ tu  
samunnatamapōthayat || 6.58.21 ||

jāmbavāṃstu susaṅkruddhaḥ  
praḡṛhya mahatīm śīlām |

pātayāmāsa tējasvī

mahānādasya vakṣasi || 6.58.22 ||

atha kumbhahanustatra

tārēṇāsādya vīryavān |

vṛkṣēṇa mahatā sadyaḥ

prāṇān santyājyad raṇē || 6.58.23 ||

amṛṣyamāṇastatkarma

prahastō rathamāsthitaḥ |

cakāra kadanam ghōram

dhanuṣpāṇirvanaukasām || 6.58.24 ||

āvarta iva sañjajñē

sēnayōrubhayōstadā |

kṣubhitasyāpramēyasya

sāgarasyēva niḥsvanaḥ || 6.58.25 ||

mahatā hi śaraughēṇa

rākṣasō raṇadurmadaḥ |

ardayāmāsa saṅkruddhō

vānarān paramāhavē || 6.58.26 ||

vānarāṇam śarīraistu

rākṣasānām ca mēdinī |

babhūvāticitā ghōraiḥ

parvatairiva saṃvṛtā || 6.58.27 ||

sā mahī rudhiraughēṇa

pracchannā samprakāśatē |

sañchannā mādhavē māsi  
palāśairiva puṣpitaiḥ || 6.58.28 ||

hatavīraughavaprāṃ tu  
bhagnāyudhamahādramām |  
śōṇitaughamahātōyāṃ  
yamasāgaragāminīm || 6.58.29 ||

yakṛtplīhamahāpañkāṃ  
vinikīrṇāntraśaivalām |  
bhinnakāyaśirōmīnā -  
magāvayavaśādvalām || 6.58.30 ||

gr̥dhrahaṃsavarākīrṇāṃ  
kañkasārasasēvitām |  
mēdaḥphēnasamākīrṇā -  
mārtastanitanīḥsvanām || 6.58.31 ||

tāṃ kāpuruṣadustārāṃ  
yuddhabhūmimayīṃ nadīm |  
nadīmiva ghanāpāyē  
haṃsasārasasēvitām || 6.58.32 ||

rākṣasāḥ kapimukhyāstē  
tērustāṃ dustarāṃ nadīm |  
yathā padmarajōdhvastāṃ  
nalinīm gajayūthapāḥ || 6.58.33 ||

tataḥ sṛjantaṃ bāṇaughān  
prahastaṃ syandanē sthitam |

*dadarśa tarasā nīlō*

*vidhamantaṃ plavaṅgamān || 6.58.34 ||*

*uddhūta iva vāyuh khē*

*mahadabhrabalaṃ balāt |*

*samīkṣyābhidrutaṃ yuddhē*

*prahastō vāhinīpatiḥ || 6.58.35 ||*

*rathēnādityavarṇēna*

*nīlamēvābhidudruvē |*

*sa dhanurdhanvināṃ śrēṣṭhō*

*vikṛṣya paramāhavē || 6.58.36 ||*

*nīlāya vyaśjad bāṇān*

*prahastō vāhinīpatiḥ |*

*tē prāpya viśikhā nīlaṃ*

*vinirbhidya samāhitāḥ || 6.58.37 ||*

*mahīṃ jagmurmahāvēgā*

*rōṣitā iva pannagāḥ |*

*nīlaḥ śarairabhihatō*

*nīśitairjvalanōpamaiḥ || 6.58.38 ||*

*sa taṃ paramadurdharṣa -*

*māpatantaṃ mahākapiḥ |*

*prahastaṃ tāḍayāmāsa*

*vṛkṣamutpātya vīryavān || 6.58.39 ||*

*sa tēnābhihataḥ kruddhō*

*nardan rākṣasapuṅgavaḥ |*

vavarṣa śaravarṣāṇi  
plavaṅgānāṃ camūpatau || 6.58.40 ||

tasya bāṇagaṇānēva  
rākṣasasya durātmanaḥ |  
apārayan vārayituṃ  
pratyagrḥṇānnimīlitaḥ |  
yathaiva gōvṛṣō varṣaṃ  
śāradaṃ śīghramāgatam || 6.58.41 ||

ēvamēva prahastasya  
śaravarṣān durāsadān |  
nimīlitākṣaḥ sahasā  
nīlaḥ sēhē durāsadān || 6.58.42 ||

rōṣitaḥ śaravarṣēṇa  
sālēna mahatā mahān |  
prajaghāna hayān nīlaḥ  
prahastasya mahābalaḥ || 6.58.43 ||

tatō rōṣaparītātmā  
dhanustasya durātmanaḥ |  
babhañja tarasā nīlō  
nanāda ca punaḥ punaḥ || 6.58.44 ||

vidhanuḥ sa kṛtastēna  
prahastō vāhinīpatiḥ |  
pragrḥya musalaṃ ghōraṃ  
syandanādavapupluvē || 6.58.45 ||

tāvubhau vāhinīmukhyau  
jātavairau tarasvinau |  
sthitau kṣatajasiktāṅgau  
prabhinnāviva kuñjarau || 6.58.46 ||

ullikhantau sutīkṣṇābhi -  
rdaṃṣṭrābhiritarētaram |  
siṃhaśārdūlasadṛśau  
siṃhaśārdūlacēṣṭitau || 6.58.47 ||

vikrāntavijayau vīrau  
samarēṣvanivartinau |  
kāṅkṣamāṇau yaśaḥ prāptuṃ  
vṛtravāsavayōriva || 6.58.48 ||

ājaghāna tadā nīlaṃ  
lalāṭē musalēna saḥ |  
prahastaḥ paramāyatta -  
stataḥ susrāva śōṇitam || 6.58.49 ||

tataḥ śōṇitadigdhāṅgaḥ  
praḡṛhya ca mahātarum |  
prahastasyōrasi kruddhō  
visasarja mahākapiḥ || 6.58.50 ||

tamacintyaprahāraṃ sa  
praḡṛhya musalaṃ mahat |  
abhidudrāva balinaṃ  
balānnīlaṃ plavaṅgamam || 6.58.51 ||

tamugravēgaṃ saṃrabdha -  
 māpatantaṃ mahākapiḥ |  
 tataḥ samprēkṣya jagrāha  
 mahāvēgō mahāśilām || 6.58.52 ||

tasya yuddhābhikāmasya  
 mṛdhē musalayōdhinaḥ |  
 prahastasya śilām nīlō  
 mūrdhni tūrṇamapātayat || 6.58.53 ||

nīlēna kapimukhyēna  
 vimuktā mahatī śilā |  
 bibhēda bahudhā ghōrā  
 prahastasya śirastadā || 6.58.54 ||

sa gatāsurgataśrīkō  
 gatasattvō gatēndriyaḥ |  
 papāta sahasā bhūmau  
 chinnamūla iva drumah || 6.58.55 ||

vibhinnaśirasastasya  
 bahu sustrāva śōṇitam |  
 śarīrādapi susrāva  
 girēḥ prasravaṇaṃ yathā || 6.58.56 ||

hatē prahastē nīlēna  
 tadakampyaṃ mahābalam |  
 rākṣasānāmahrṣṭānām  
 laṅkāmahijagāma ha || 6.58.57 ||

na śēkuḥ samavasthātuḥ  
nihatē vāhinīpatau |  
sētubandhaṃ samāsādya  
viśīrṇaṃ salilaṃ yathā || 6.58.58 ||

hatē tasmimścāmūmukhyē  
rākṣasāstē nirudyamāḥ |  
rakṣaḥpatigṛhaṃ gatvā  
dhyānamūkatvamāgatāḥ || 6.58.59 ||

prāptāḥ śōkārṇavaṃ tīvraṃ  
visaṃjñā iva tē'bhavan || 6.58.60 ||

tatastu nīlō vijayī mahābalaḥ  
praśasyamānaḥ sukṛtēna karmaṇā |  
samētya rāmēṇa salakṣmaṇēna ca  
prahr̥ṣṭarūpastu babhūva yūthapaḥ || 6.58.61 ||

|| ityārṣē śrīmadrāmāyaṇē vālmikīyē ādikāvye  
yuddhakāṇḍē aṣṭapañcāśaḥ sargaḥ ||